


پس انداز موسم

احمد نواز



www.poetrymania.com

Dost

09

قربِ جاناں کا نہ میخانے کا موسم آیا

11

میں تو مقتل میں بھی قسمت کا سکندر نکلا

13

وہی عشق جو تھا کبھی جنوں اُسے روزگار بنا دیا

14

گیسوائے شام میں ایک ستارہ ایک خیال

16

رونے سے ملال گھٹ گیا ہے

17

گئے دنوں میں محبت مزاج اُس کا تھا

19

بن باس کی ایک شام.....

21

وہ شکل وہ لالے کی سی کیاری نہیں بھولے

23

مریثہ

24

جہاں کے شور سے گھبرا گئے کیا

26

جب ملاقات بے ارادہ تھی

29

یہ دل جو تجھ کو بظاہر بھٹلا چکا بھی ہے

31

ہمکشتِ گل کی صدا میں رنگِ چمن میں آؤ

کوچہ یار سے ہر فصل میں گزرے ہیں مگر

شاید اب جاں سے گزر جانے کا موسم آیا

92 مسند میر مغاں
 94 زندگی سے یہی گلہ ہے مجھے
 95 آشنا کوئی سر شہر ستنگرنہ ملا
 97 شہر میں اب کوئی دیوانہ رہا ہو کہ نہ ہو
 99 حیران ہوں خود کو دیکھ کر میں
 102 بے نیازانہ ہمیشہ کی طرح ملتا ہے
 103 ناخوش ہیں کبھی بُت کبھی ناراض حرم ہے
 105 قربت بھی نہیں دل سے اُتر بھی نہیں جاتا
 107 جہاں بھی جانا تو آنکھوں میں خواب بھر لانا
 108 چہرہ کی شاخ گل کی وحشت غزال کی ہو
 110 اول اول کی دوستی ہے ابھی
 113 جب سب کے دلوں میں گھر کرے تُو
 115 اندھیرا ہے تو تہمت شام پر نہیں
 117 بیاد فیض
 119 اب وہ منظر نہ وہ چہرے ہی نظر آتے ہیں
 121 سنگ دل ہے وہ تو کیوں اس کا گلہ میں نے کیا
 123 پردیس میں جاتے سال کی آخری رات
 125 کلمہ فضول تھا عہد وفا کے ہوتے ہوئے
 127 شام اور قریہ ملال کی شام
 129 ابو جہاد
 132 گلی ہے آگ پر کوئی بھی گھر نہیں

33 اس در پہ ٹھکانہ کبھی اس راہ میں ڈیرا
 35 تھکا گیا ہے مسلسل سفر اُداسی کا
 37 جان سے عشق اور جہاں سے گریز
 38 غیرت عشق سلامت تھی انا زندہ تھی
 39 وہ دشمن جاں جان سے پیارا بھی کبھی تھا
 41 یہ جان کر بھی کہ دونوں کے راستے تھے الگ
 42 ہم بھی شاعر تھے کبھی جان سخن یاد نہیں
 44 وحشت تھی مگر چاک لبادہ بھی نہیں تھا
 46 ردائے زخم ہر گل پیر ہن پہنے ہوئے ہے
 48 قربت نہیں تو شدت ہجر اں ضرور ہو
 50 جس طرح کوئی کہے.....
 51 شہر نامہ
 61 کر گئے کوچ کہاں
 64 ابھی ہم خوبصورت ہیں
 69 وہ لمحے کتنے دروغ گو تھے
 73 اے میرے وطن کے خوشنواؤ
 81 اے میرے سارے لوگو
 85 نامہ جاناں
 88 غرور جاں کو مرے یار بیچ دیتے ہیں
 89 چاک پیرا ہنی گل کو صبا جانتی ہے
 90 یوسف نہ تھے مگر سر بازار آ گئے

133

کوئی احسان چشم یار پر نہیں

134

نہ سہہ سکا جب مسافتوں کے عذاب سارے

136

اماں مانگو نہ ان سے دلفکاراں ہم نہ کہتے تھے

138

کل رات ہم سخن کوئی بُت تھا خدا کہ میں

140

پیشہ ور گواہوں کی اور بھی مثالیں تھیں

142

بہت سیرِ گل اے صبا کر چلے

144

جو حرف حق تھا وہی جا بجا کہا سو کہا

146

ہج ہائیکر

قربِ جاناں کا نہ میخانے کا موسم آیا
پھر سے بے صرفہ اجڑ جانے کا موسم آیا
کنجِ غربت میں کبھی گوشتِ زنداں میں تھے ہم
جانِ جاں جب بھی ترے آنے کا موسم آیا

اب لہو رونے کی خواہش نہ لہو ہونے کی
دلِ زندہ ترے مر جانے کا موسم آیا

کوچہ یار سے ہر فصل میں گزرے ہیں مگر
شاید اب جاں سے گزر جانے کا موسم آیا

Rashid
SAMIL

کوئی زنجیر، کوئی حرفِ خرد لے آیا
فصلِ گل آئی کہ دیوانے کا موسم آیا
سیلِ خونِ شہر کی گلیوں میں در آیا ہے فراز
اور تُو خوش ہے کہ گھر جانے کا موسم آیا

میں تو مقتل میں بھی قسمت کا سکندر نکلا
قرعہٴ فال مرے نام کا اکثر نکلا
تھا جنہیں زعم وہ دریا بھی مجھی میں ڈوبے
میں کہ صحرا نظر آتا تھا سمندر نکلا
میں نے اس جانِ بہاراں کو بہت یاد کیا
جب کوئی پھول مری شاخِ ہنر پر نکلا
شہر والوں کی محبت کا میں قائل ہوں مگر
میں نے جس ہاتھ کو چوما وہی خنجر نکلا

تو یہیں ہار گیا ہے مرے بزدل دشمن
مجھ سے تنہا کے مقابل ترا لشکر نکلا
میں کہ صحرائے محبت کا مسافر تھا فراز
ایک جھونکا تھا کہ خوشبو کے سفر پر نکلا

○

وہی عشق جو تھا کبھی جنوں اسے روزگار بنا دیا
کہیں زخم بیچ کے آگئے کہیں شعر کوئی سنا دیا
وہی ہم کہ جن کو عزیز تھی دُرِ آبرو کی چمک دمک
یہی ہم کہ روزِ سیاہ میں زرِ داغِ دل بھی لٹا دیا
کبھی یوں بھی تھا کہ ہزار تیر جگر میں تھے تو دکھی نہ تھے
مگر اب یہ ہے کسی مہرباں کے تپاک نے بھی رلا دیا
کبھی خود کو ٹوٹے پھوٹے بھی جو دیکھتے تو حزیں نہ تھے
مگر آج خود پہ نظر پڑی تو شکستِ جاں نے ہلا دیا
کوئی نامہ دلبرِ شہر کا کہ غزلِ گری کا بہانہ ہو
وہی حرفِ دل جسے مدتوں سے ہم اہلِ دل نے بھلا دیا

یوں بھی ہوا ہے دل کے مقابل دنیا تھی
پھر بھی نہ ہارا پھر بھی نہ ہارا ایک خیال

مجھ پر ضرب پڑی، تو خلقت نے دیکھا
میری بجائے پارا پارا ایک خیال
ایک مسافت ایک اداسی ایک فراز
ایک تمنا، ایک شرار، ایک خیال

گیسوائے شام میں ایک ستارہ ایک خیال
دل میں لیے پھرتے ہیں تمہارا ایک خیال

بامِ فلک پر سورج چاند ستارے تھے
ہم نے بیاضِ دل پہ اتارا ایک خیال
کبھی تو ان کو بھی دیکھو، جن لوگوں نے
عمر گنوائی اور سنوارا ایک خیال

یاد کے شہر کے شور سے کالے کوسوں دور
دشتِ فراموشی سے پکارا ایک خیال

رونے سے ملال گھٹ گیا ہے
بادل تھا برس کے چھٹ گیا ہے

اب دوش پہ سر نہیں تو گویا
اک بوجھ سادل سے ہٹ گیا ہے

یہ خلوت جاں میں کون آیا
ہر چیز الٹ پلٹ گیا ہے

کیا مالِ غنیم تھا مرا شہر
کیوں لشکریوں میں بٹ گیا ہے

اب دل میں فراز کون آئے
دنیا سے یہ شہر کٹ گیا ہے

○

گئے دنوں میں محبت مزاج اس کا تھا
مگر کچھ اور ہی انداز آج اس کا تھا

وہ شہر یار جب اقلیمِ حرف میں آیا
تو میرا دست نگر تخت و تاج اس کا تھا

میں کیا بتاؤں کہ کیوں اس نے بے وفائی کی
مگر یہی کہ کچھ ایسا مزاج اس کا تھا

ہمیں بھی دکھ ہے دلِ زندہ دل کے مرنے کا
کسی کے پاس مگر کب علاج اس کا تھا

لہو لہان تھا میں اور عدل کی میزان
جھکی تھی جانبِ قاتل کہ راج اس کا تھا

تجھے گلہ ہے کہ دنیا نے پھیر لیں آنکھیں
فراز یہ تو سدا سے رواج اس کا تھا

بن باس کی ایک شام.....

یہ آخری ساعت شام کی ہے
یہ شام جو ہے مہجوری کی
یہ شام اپنوں سے دوری کی

اس شام افق کے ہونٹوں پر
جو لالی ہے زہریلی ہے
اس شام نے میری آنکھوں سے
صہبائے طرب سب پی لی ہے
یہ شام غضب تنہائی کی

پت چھڑ کی ہوا بریلی ہے
اس شام کی رنگت پیلی ہے
اس شام فقط آواز تری
کچھ ایسے سنائی دیتی ہے
آواز دکھائی دیتی ہے

یہ آخری ساعت شام کی ہے
یہ شام بھی تیرے نام کی ہے

وہ شکل وہ لالے کی سی کیاری نہیں بھولے
اگورتا میں جو شام گزاری نہیں بھولے
صورت تھی کہ ہم جیسے صنم ساز بھی گم تھے
صورت تھی کہ ہم جیسے پجاری نہیں بھولے

اب اس کا تغافل بھی گوارا کہ ابھی تک
ہم ترک ملاقات کی خواری نہیں بھولے
یاروں کی خطاؤں پہ نظر ہم نے نہ رکھی
اور یار کوئی بھول ہماری نہیں بھولے

۱۔ نائیجیریا کا ایک شہر

خلعت کے لیے حرف کا سودا نہیں کرتے
کچھ لوگ ابھی وضع ہماری نہیں بھولے

دانے کی ہوس لا نہ سکی دام میں مجھ کو
یہ میری خطا میرے شکاری نہیں بھولے

ہم اپنے تئیں لاکھ زخود رفتہ ہوں لیکن
یوں ہے کہ کوئی بات تمہاری نہیں بھولے

اک لُعبتِ ہندی نے فرازاب کے لکھا ہے
رادھا کو کبھی کرشن مراری نہیں بھولے

مرثیہ
وہ زخمِ انتظار کی لذت بھی لے گیا
اب نامہ بر کی راہ نہ دیکھا کریں گے ہم
وہ کس طرح ملا تھا جدا کیسے ہو گیا
سوچا تھا یہ سوال نہ سوچا کریں گے ہم
اے زندگی جب اس سے وفا کر سکی نہ تو
پھر تو بتا کہ تجھ سے وفا کیا کریں گے ہم

نہیں آیا مرا جان بہاراں
درختوں پر شگونی آگئے کیا

جہاں میلہ لگا ہے قاتلوں کا
فراز اس شہر میں تھا گئے کیا

o

جہاں کے شور سے گھبرا گئے کیا
مسافر گھر کو واپس آگئے کیا

نہ تھی اتنی کڑی تازہ مسافت
پرانے ہم سفر یاد آگئے کیا

یہاں کچھ آشنا سی بستیاں تھیں
جزیروں کو سمندر کھا گئے کیا

مری گردن میں باہیں ڈال دی ہیں
تم اپنے آپ سے اکتا گئے کیا

لعل سے لب چراغ سی آنکھیں
ناک ^{باؤں کے زخم} ستواں جبیں کشادہ تھی

^{دھار - تیز سی}
حدتِ جاں سے رنگ تانبا سا
ساغر افروز موج بادہ تھی

زلف کو ہمسری کا دعویٰ تھا
پھر بھی خوش قامتی زیادہ تھی

کچھ تو پیکر میں تھی بلا کی تراش
کچھ وہ کافر تک لبادہ تھی

^{دوسرے تہ}
اپسرا تھی نہ حور تھی نہ پری
دلبری میں مگر زیادہ تھی

جنتی بے مہر، مہرباں اتنی
جنتی دشوار، اتنی سادہ تھی

○
جب ملاقات بے ارادہ تھی
اس میں آسودگی زیادہ تھی

نہ توقع نہ انتظار نہ رنج
صبح ہجراں نہ شامِ وعدہ تھی

نہ تکلف نہ احتیاط نہ زعم
دوستی کی زبان سادہ تھی

جب بھی چاہا کہ گنگناؤں اسے
شاعری پیش پا فادہ تھی

نا قابل / فانی شاعری

اک زمانہ جسے کہے قاتل
میرے شانے پہ سر نہادہ تھی

یہ غزل دین اُس غزال کی ہے
جس میں ہم سے وفا زیادہ تھی

وہ بھی کیا دن تھے جب فراز اس سے
عشق کم عاشقی زیادہ تھی

○

یہ دل جو تجھ کو بظاہر بھلا چکا بھی ہے
کبھی کبھی ترے بارے میں سوچتا بھی ہے

گزر سکے تو گزر جا شبِ فراق، کہ ہم
تھکے ہوئے بھی ہیں برسوں کا رتجگا بھی ہے

دلا ملال نہ رکھ اس سے تو کہ وہ ظالم
ندیم سارے جہاں کا سہی ترا بھی ہے

وہی ہوائیں جو کل لے گئی تھیں میری گلیم کڑی
انہی کی زد پہ ترا طرہ و قبا بھی ہے

کراچی (نظم)

غنیم کو مگر اس کا نہیں ہے اندازہ
 جو بے سپرتن تھا ہے قافلہ بھی ہے
 فراز شہر غزل میں قدم سلوک سے رکھ
 کہ اس میں میر سا، غالب سا خوش نوا بھی ہے
 ”نابجیرا“

○

شگفتِ گل کی صدا میں رنگِ چمن میں آؤ
 کوئی بھی رت ہو بہار کے پیرہن میں آؤ

کوئی سفر ہو تمہی کو منزل سمجھ کے جاؤں
 کوئی مسافت ہو تم مری ہی لگن میں آؤ

کبھی تو ایسا بھی ہو کہ لوگوں کی بات سن کر
 مری طرف تم ^{مقابلہ} رقابتوں کی جلن میں آؤ

وہ جس غرور اور ناز سے تم چلے گئے تھے
 کبھی اسی ^{طاقت} تمکنت، اسی بانگین میں آؤ

یہ کیوں ہمیشہ مری طلب ہی تمہیں صدا دے
کبھی تو خود بھی سپردگی کی تھکن میں آؤ

ہزار مفلس سہی مگر ہیں سخی بلا کے
کبھی تو تم اہل درد کی انجمن میں آؤ

ہم اہل دل ہیں ہماری اقلیم حرف کی ہے
کبھی تو جانِ سخن، دیارِ سخن میں آؤ

کبھی کبھی دوریوں سے کوئی پکارتا ہے
فراز جانی، فراز پیارے، وطن میں آؤ

(لندن)

اس در پہ ٹھکانہ کبھی اس راہ میں ڈیرا
ہم خانہ بدوشوں کا یہی شام سویرا

بے مہری دنیا کا گلہ ہے ترے لب پر
اب کیسے بتاؤں تجھے میں بھی نہیں تیرا

وہ چار قدم ہے یہ کرن ہم سفری کی
پھر آگے وہی شہر جدائی کا اندھیرا

ہیں بھی جو تک ہو تو زمانے کے لیے ہیں
اے جاں کبھی ہم نے ترا فرماں نہیں پھیرا

مُشْتِی

اک مُشْتِ غُبار اور کفِ موجِ ہوا پر
چاہا تو سمیٹا ہے نہ چاہا تو بکھیرا

مل جائے جو غربت میں فراز اب وہی ہمد
ہو جائے جہاں شام وہیں رین بسیرا

(نیویارک)

○

تھکا گیا ہے مسلسل سفر اُداسی کا
اور اب بھی ہے مرے شانے پہ سر اُداسی کا

وہ کون کیمیا گر تھا کہ جو بکھیر گیا
ترے گلاب سے چہرے پہ زر اُداسی کا

مرے وجود کے خلوت کدے میں کوئی تو تھا
جو رکھ گیا ہے دیا طاق پر اُداسی کا

میں تجھ سے کیسے کہوں یارِ مہرباں میرے
کہ تُو علاج نہیں میری ہر اُداسی کا

یہ اب جو آگ کا دریا مرے وجود میں ہے
یہی تو پہلے پہل تھا شرر اداسی کا

نہ جانے آج کہاں کھو گیا ستارہ شام
وہ میرا دوست مرا ہم سفر اداسی کا

فراز دیدہ پر آب میں نہ ڈھونڈ اُسے
کہ دل کی تہہ میں کہیں ہے گہر اداسی کا

○

جان سے عشق اور جہاں سے گریز
دوستوں نے کیا کہاں سے گریز

ابتدا کی ترے قصیدے سے
اب یہ مشکل، کروں کہاں سے گریز

میں وہاں ہوں جہاں جہاں تم ہو
تم کرو گے کہاں کہاں سے گریز

کر گیا میرے تیرے قصے میں
داستاں گو، یہاں وہاں سے گریز

جنگ ہاری نہ تھی ابھی کہ فراز
کر گئے دوست درمیاں سے گریز

وہ دشمنِ جاں، جان سے پیارا بھی کبھی تھا
اب کس سے کہیں کوئی ہمارا بھی کبھی تھا

اترا ہے رگ و پے میں تو دل کٹ سا گیا ہے
یہ زہرِ جدائی کہ گوارا بھی کبھی تھا

ہر دوست جہاں ابرِ گریزاں کی طرح ہے
یہ شہر یہی شہر ہمارا بھی کبھی تھا

تتلی کے تعاقب میں کوئی پھول سا بچہ
ایسا ہی کوئی خواب ہمارا بھی کبھی تھا

غیرتِ عشق سلامت تھی ^{صدر} انا زندہ تھی
وہ بھی دن تھے کہ رہ و رسمِ وفا زندہ تھی

قیس کو دوش نہ دو رکھیو نہ فرہاد کو نام
انہی لوگوں سے محبت کی ادا زندہ تھی

شہرِ بیمار کے ہر کوچہ و بام و در پر
ہم بھی مرتے تھے کہ جب خلقِ خدا زندہ تھی

بُجھ گئیں شمعیں تو دم توڑ گئے جھونکے بھی
جس طرح زہرِ رقابت سے ہوا زندہ تھی

یادِ ایام کے صحرائے محبت میں فراز
جس قافلہٴ دل کی صدا زندہ تھی

اب اگلے زمانے کے ملیں لوگ تو پوچھیں
جو حال ہمارا ہے، تمہارا بھی کبھی تھا

ہر بزم میں ہم نے اسے افسردہ ہی دیکھا
کہتے ہیں فراز انجمن آرا بھی کبھی تھا

○

یہ جان کر بھی کہ دونوں کے راستے تھے الگ
مجیب حال تھا جب اس سے ہو رہے تھے الگ

یہ حرف و لفظ ہیں دنیا سے گفتگو کے لیے
کسی سے ہم سخنی کے مکالمے تھے الگ

خیال ان کا بھی آیا کبھی تمہیں جاناں
جو تم سے دُور بہت دُور جی رہے تھے الگ

ہمی نہیں ہیں، ہماری طرح کے اور بھی لوگ
عذاب میں تھے جو اوروں سے سوچتے تھے الگ

اکیلے پن کی اڈیت کا اب گلہ کیسا
فراز خود ہی تو اپنوں سے ہو گئے تھے الگ

ہر کوئی ناوک و ترکش کی دکان پوچھتا ہے
کسی گاہک کو مگر اپنا بدن یاد نہیں

وقت کس دشتِ فراموشی میں لے آیا ہے
اب ترا نام بھی خاکم بدہن یاد نہیں

یہ بھی کیا کم ہے غریب الوطنی میں کہ فراز
ہم کو بے مہرئی اربابِ وطن یاد نہیں

ہم بھی شاعر تھے کبھی جانِ سخن یاد نہیں
تجھ کو بھولے ہیں تو دلداری فن یاد نہیں

دل سے کل ^{سوز} محو تکلم تھے تو معلوم ہوا
کوئی کا کل، کوئی لب، کوئی دہن یاد نہیں

عقل کے شہر میں آیا ہے تو یوں گم ہے جنوں
لب گویا کو بھی بے ساختہ پن یاد نہیں

اول اول تو نہ تھے واقفِ آدابِ قفس
اور اب رسم و رہِ اہل چمن یاد نہیں

یارو کوئی تدبیر کرو تم کہ وہ ہم سے
ناخوش تھا مگر اتنا زیادہ بھی نہیں تھا
آخر کو تو گل ہو گئے سورج سے مسافر
اور میں تو چراغِ سرِ جاہ بھی نہیں تھا
پاگل ہو فراز آج جو رہ دیکھ رہے ہو
جب اس سے ملاقات کا وعدہ بھی نہیں تھا

وحشت تھی مگر چاک لبادہ بھی نہیں تھا
یوں زخم نمائی کا ارادہ بھی نہیں تھا

خلعت کے لیے قیمت جاں یوں بھی بہت تھی
پھر اتنا دلاویز لبادہ بھی نہیں تھا
ہم مرجبا کہتے ترے ہر تیر ستم پر
سچ یہ ہے کہ دل اتنا کشادہ بھی نہیں تھا

ہم خون میں نہلائے گئے تیری گلی میں
اور تو کہ سرِ بامِ ستادہ بھی نہیں تھا

گروہ
سنا ہے ایک ایسا طائفہ ہے اہل دل کا

جو دیوانہ نہیں دیوانہ پن پہنے ہوئے ہے

فراز اس شہر میں کس کو دکھاؤں زخم اپنے

یہاں تو ہر کوئی مجھ سا بدن پہنے ہوئے ہے

urduinpage.com

ردائے زخم ہر گل پیرہن پہنے ہوئے ہے
جسے دیکھو وہی چپ کا کفن پہنے ہوئے ہے

وہی سچ بولنے والا ہمارا دوست دیکھو

گلے میں طوق پاؤں میں رسن پہنے ہوئے ہے

اندھیری اور اکیلی رات اور دل اور یادیں

یہ جنگل جگنوؤں کا پیرہن پہنے ہوئے ہے

رہا ہو بھی چکے سب ہم قفس کب کے مگر دل

یہ وحشی اب بھی زنجیر کہن پہنے ہوئے ہے

مراہ

جیسا بھی تیرا حال ہے اے دل ترے لیے
لازم نہیں کہ وہ بھی پریشاں ضرور ہو

آؤ جب اس کی بزم میں سازِ سخن لیے
مضربِ غم کی زد پہ رگِ جاں ضرور ہو

قربت بہت عزیز ہے اس کی مگر فراز
جی چاہتا ہے صحبتِ یاراں ضرور ہو

urduinpage.com

○
قربت نہیں تو شدتِ ہجران ضرور ہو
جاناں سے کوئی سلسلہ جاں ضرور ہو

ہم ایسے وحشیوں کی تواضع کے واسطے
ہر گھر میں اک ذرا سا بیاباں ضرور ہو

نئے نئے دے
نوواردانِ مدرسہ عشق کے لیے
درسِ وفا کا قاعدہ آساں ضرور ہو

تو ملتفت اگر ہے تو ہر درد کی دوا
یہ کیا ضرور ہے کہ مری جاں ضرور ہو

شہر نامہ

(اوجڑی کیمپ کے حوالے سے)

وہ عجیب صبح بہار تھی
کہ سحر سے نوحہ گری رہی
مری بستیاں تھیں دُھواں دُھواں
مرے گھر میں آگ بھری رہی

مرے راستے تھے لہو لہو
مرا قریہ قریہ نگار تھا
یہ کف ہوا پہ زمین تھی
وہ فلک کہ مشیت غبار تھا

کئی آبتار سے جسم تھے
کہ جو قطرہ قطرہ پکھل گئے
کئی خوش جمال طلسم تھے
جنہیں گرد باد نکل گئے

جس طرح کوئی کہے.....

اور ترے شہر سے جب رختِ سفر باندھ لیا
در و دیوار پہ حسرت کی نظر کیا کرتے
چاند کجلائی ہوئی شام کی دہلیز پہ تھا
اس گھڑی بھی ترے مجبور سفر کیا کرتے
دل ٹھہر جانے کو کہتا تھا مگر کیا کرتے

”ہم نے جب وادیِ غربت میں قدم رکھا تھا“
جس طرح یادِ وطن آئی تھی سمجھانے کو
کچھ اسی طرح کی کیفیت جاں آج بھی ہے
جس طرح کوئی قیامت ہو گزر جانے کو
جس طرح کوئی کہے پھر سے پلٹ آنے کو

(واشنگٹن)

بازری

کوئی نے نواز تھا دم بخود
کہ نفس سے حدت جاں گئی
کوئی سر بہ زانو تھا باربد
کہ صدائے دوست کہاں گئی

کہیں نغمگی میں وہ بین تھے
کہ سماعتوں نے سُنے نہیں
کہیں گونجتے تھے وہ مرثیے
کہ انیس نے بھی کہے نہیں

یہ جو سنگ ریزوں کے ڈھیر ہیں
یہاں موتیوں کی دکان تھی
یہ جو سائبان دھوئیں کے ہیں
یہاں بادلوں کی اڑان تھی

تلوارانیزہ

کوئی خواب نوکِ سناں پہ تھا
کوئی آرزو تہِ سنگ تھی
کوئی پھول آبلہ آبلہ
کوئی شاخ مرقدِ رنگ تھی

گرابا

کئی لاپتہ میری لعبتیں
جو کسی طرف کی نہ ہو سکیں
جو نہ آنے والوں کے ساتھ تھیں
جو نہ جانے والوں کو رو سکیں

کہیں تارِ ساز سے کٹ گئی
کسی مطربہ کی رگِ گلو
مئے آتشیں میں وہ زہر تھا
کہ تڑخ گئے قدح و سبو

نوٹا پیالہ

مصلحت کی مصلحت
مری عدل گاہوں کی مصلحت
مرے قاتلوں کی وکیل ہے
مرے خانقاہوں کی منزلت
مری بزدلی کی دلیل ہے

مرے اہل حرف و سخن سرا
جو گداگروں میں بدل گئے
مرے ہم صغیر تھے حیلہ جو
کسی اور سمت نکل گئے

کئی فاختاؤں کی چال میں
مجھے کرگسوں کا چلن لگا
کئی چاند بھی تھے سیاہ رو
کئی سُر جوں کو گہن لگا

جہاں روشنی ہے کھنڈر کھنڈر
یہاں ققموں سے جوان تھے
جہاں چیونٹیاں ہوئیں خیمہ زن
یہاں جگنوؤں کے مکان تھے

کہیں آگینہ خیال کا
کہ جو کرب ضبط سے چور تھا
کہیں آئینہ کسی یاد کا
کہ جو عکس یار سے دور تھا

مرے بسملوں کی قناعتیں
جو بڑھائیں ظلم کے حوصلے
مرے آہوؤں کا چکیدہ خون
جو شکاریوں کو سراغ دے

جو روش ہے صاحبِ تخت کی
سو مصاحبوں کا طریق ہے
یہاں کوتوال بھی دُزدِ شب
یہاں شیخ دین بھی فریق ہے

قیمتِ خیر

یہاں سب کے نرخ جدا جدا
اسے مول لو اسے تول دو
جو طلب کرے کوئی خوں بہا
تو دہن خزانے کا کھول دو

وہ جو سرکشی کا ہو مرتکب
اسے ^{کوئی} پتھیوں سے زبوں کرو
جہاں خلقِ شہر ہو مشتعل
اسے گولیوں سے نگوں کرو

مُحَمَّدَانَا

کوئی تاجرِ حَسَب و نَسَب
کوئی دینِ فروشِ قدیم ہے
یہاں کفش ^{کوشیا} بر بھی امام ہیں
یہاں نعتِ خواں بھی کلیم ہے

حاج

کوئی فکر مند کلاہ کا
کوئی دعویٰ دار قبا کا ہے
وہی اہلِ دل بھی ہیں زیب تن
جو لباسِ اہلِ ریا کا ہے

مرے پاسباں، مرے نقب زن
مرا مُلک ^{حاضر} مِلکِ یتیم ہے
مرا دیس میر سپاہ کا
مرا شہر مالِ غنیم ہے

کوئی تشنہ لب ہی نہ تھا یہاں
جو پکارتا کہ ادھر ادھر
سبھی مفت بر تھے تماش ہیں
کوئی بزم میں کوئی بام پر

سبھی بے حسی کے خمار میں
سبھی اپنے حال میں مست تھے
سبھی رہروان رہ عدم
مگر اپنے زعم میں ہست تھے

سو لہو کے جام انڈیل کر
مرے جانفروش چلے گئے
وہ سکوت تھا سر میکدہ
کہ وہ خم بدوش چلے گئے

مگر ایسے ایسے غنی بھی تھے
اسی قحط زارِ دمشق میں
جنہیں کوئے یار عزیز تھا
جو کھڑے تھے مقتلِ عشق میں

کوئی بانگین میں تھا کوہکن
تو جنوں میں قیس سا تھا کوئی
جو صراحیوں لیے جسم کی
مئے نابِ خوں سے بھری ہوئی

تھے صدا بلب کہ پیو پیو
یہ سبیل اہلِ صفا کی ہے
یہ نشیدِ نوشِ بدن کرو
یہ کشیدِ تاکِ وفا کی ہے
بنادِ شراب

کر گئے کوچ کہاں

اتنی مدتِ دلِ آوارہ کہاں تھا کہ تجھے
اپنے ہی گھر کے در و بام بھلا بیٹھے ہیں
یاد یاروں نے تو کب حرفِ محبت رکھا
غیر بھی طعنہ و دشنام بھلا بیٹھے ہیں

تو سمجھتا تھا کہ یہ در بدری کا عالم
دور دیسوں کی عنایت تھا سو اب ختم ہوا
تو نے جانا تھا کہ آشفۃ سَری کا موسم
دشتِ غربت کی ودیعت تھا سو اب ختم ہوا

اب جو تو شہرِ نگاراں میں قدم رکھے گا
ہر طرف کھلتے چلے جائیں گے چہروں کے گلاب
دوست احباب ترے نام کے ٹکرائیں گے جام
غیر اغیار چُکائیں گے رقابت کے حساب

سیرت

کوئی محسوسوں میں رسن بہ پا
کوئی مقتلوں میں دریدہ تن
نہ کسی کے ہاتھ میں شاخِ نئے
نہ کسی کے لب پہ گلِ سخن

اسی عرصہ شبِ تار میں
یونہی ایک عمر گزر گئی
کبھی روزِ وصل بھی دیکھتے
یہ جو آرزو تھی وہ مر گئی

یہاں روزِ حشرِ پاپا ہوئے
پہ کوئی بھی روزِ جزا نہیں
یہاں زندگی بھی عذاب ہے
یہاں موت میں بھی شفا نہیں

محبت (جنسی) خواہش

جب بھی گائے گی کوئی غیرتِ ناہیدِ غزل
سب کو آئے گا نظر شعلہٴ آواز میں تُو
جب بھی ساقی نے صراحی کو دیا اِذنِ خرامِ ^{جدنا}
بزم کی بزم پکارے گی کہ آغاز میں تُو

مائیں رکھیں گی ترے نام پہ اولاد کا نام
باپ بیٹوں کے لیے تیری بیاضیں لیں گے
جن پہ قدغن ہے وہ اشعار پڑھے گی خلقتِ ^{بابندی - منسے}
اور دُکھتے ہوئے دل تجھ کو سلامی دیں گے

لوگ الفت کے کھلونے لیے بچوں کی طرح
کل کے روٹھے ہوئے یاروں کو منالائیں گے
لفظ کو بیچنے والے نئے بازاروں میں
غیرتِ حرف کو لاتے ہوئے شرمائیں گے

لیکن ایسا نہیں ایسا نہیں اے دل اے دل
یہ ترا دیس یہ تیرے در و دیوار نہیں
اتنے یوسف تو نہ تھے مصر کے بازار میں بھی
جنس اس درجہ ہے وافر کہ خریدار نہیں

سر کسی کا بھی دکھائی نہیں دیتا ہے یہاں
جسم ہی جسم ہیں دستاریں ہی دستاریں ہیں
تو کسی قریہٴ زنداں میں ہے شاید کہ جہاں
طوق ہی طوق ہیں دیواریں ہی دیواریں ہیں ^{گردن کا پھیرا}

اب نہ طفلان کو خبر ہے کسی دیوانے کی
اور نہ آواز کہ ”او چاک گریباں والے“
نہ کسی ہاتھ میں پتھر نہ کسی ہاتھ میں پھول
کر گئے کوچ کہاں کوچہٴ جاناں والے

نادیدہ جزیروں کی زمیں پر
اس طرح بکھرے پڑے ہیں
جس طرح طوفاں زدہ کشتی کے ٹکڑوں کو
سمندر ساحلوں پر پھینک دیتا ہے

لہو کی بارشیں

یا خودکشی کی خواہشیں تھیں

اس اذیت کے سفر میں

کون سا موسم نہیں آیا

مگر آنکھوں میں نم

لہجے میں سم

ہونٹوں پہ کوئی نغمہ ماتم نہیں آیا

ابھی تک دل ہمارے

خندہ طفلان کی صورت بے کدورت ہیں

ابھی ہم خوبصورت ہیں

زمانے ہو گئے

ہم کوئے جاناں چھوڑ آئے تھے

مگر اب بھی

ابھی ہم خوبصورت ہیں

(احمد شمیم کی یاد میں)

ہمارے جسم اور اوراق خزانہ ہو گئے ہیں

اور ردائے زخم سے آراستہ ہیں

پھر بھی دیکھو تو

ہماری خوشنمائی پر کوئی حرف

اور کشیدہ قامتی میں خم نہیں آیا

ہمارے ہونٹ زہریلی رُتوں سے کاسنی ہیں

اور چہرے رتجگلوں کی شعلگی سے

آبنوی ہو چکے ہیں

اور زخمی خواب

ہماری خوشنمائی حرفِ حق کی رونمائی ہے
 اسی خاطر تو ہم آشفته جاں
 عشاق کی یادوں میں رہتے ہیں
 کہ جو ان پر گزرتی ہے وہ کہتے ہیں
 ہماری حرف سازی
 اب بھی محبوب جہاں ہے
 شاعری شوریدگانِ عشق کے وردِ زباں ہے
 اور گلابوں کی طرح شاداب چہرے
 لعل و مرجاں کی طرح لب
 صندلیں ہاتھوں سے
 چاہت اور عقیدت کی بیاضوں پر
 ہمارے نام لکھتے ہیں
 سبھی درد آشنا
 ایثار مشرب
 ہم نفس اہلِ نفس
 جب مقتلوں کی سمت جاتے ہیں
 ہمارے بیت گاتے ہیں

بہت سے آشنا آشنا ہمد
 اور ان کی یاد کے مانوس قاصد
 اور ان کی چاہتوں کے ہجر نامے
 دور دیسوں سے ہماری اور آتے ہیں
 گلابی موسموں کی دُھوپ
 جب نورستہ سبزے پر قدم رکھتی ہوئی
 معمورہ تن میں در آتی ہے
 تو بر فانی بدن میں
 جوئے خوں آہستگی سے گنگناتی ہے
 اُداسی کا پرندہ
 چپ کے جنگل میں
 سر شاخ نہالِ غم چمکتا ہے
 کوئی بھولا ہوا بسرا ہوا دکھ
 آبلہ بن کر پتکتا ہے
 تو یوں لگتا ہے
 جیسے حرف اپنے
 زندہ آوازوں کی صورت ہیں
 ابھی ہم خوبصورت ہیں

ابھی تک ناز کرتے ہیں

سب اہلِ قافلہ

اپنے حدی خوانوں پر آشفته کلاموں پر

ابھی ہم دستخط کرتے ہیں اپنے قتل ناموں پر

ابھی ہم آسمانوں کی امانت

اور زمینوں کی ضرورت ہیں

ابھی ہم خوبصورت ہیں

وہ لمحے کتنے دروغ گو تھے

تمہاری پوروں کا لمس اب تک

مری کفِ دست پر ہے

اور میں یہ سوچتا ہوں

وہ لمحے کتنے دروغ گو تھے

وہ کہہ گئے تھے

کہ اب کے جو ہاتھ تیرے ہاتھوں کو چھو گئے ہیں

تمام ہونٹوں کے سارے لفظوں سے معتبر ہیں

وہ کہہ گئے تھے

تمہاری پوریں

جو میرے ہاتھوں کو چھو رہی تھیں

وہی تو قسمت تراش ہیں

یہ مٹھیاں میں نے کھول دیں تو
 وہ ساری سچائیوں کے موتی
 مسرتوں کے تمام جگنو
 جو بے یقینی کے جنگلوں میں
 یقین کا راستہ بناتے ہیں
 روشنی کی لکیر کا قافلہ بناتے ہیں
 میرے ہاتھوں سے روٹھ جائیں گے
 پھر نہ تازہ ہوا چلے گی
 نہ کوئی شمع صدا چلے گی
 میں ضبط اور انتظار کے اس حصار میں مدتوں رہا ہوں
 مگر جب اک شام
 اور وہ پت جھڑکی آخری شام تھی
 ہوا اپنا آخری گیت گارہی تھی
 مرے بدن میں مرا لہو خشک ہو رہا تھا
 تو مٹھیاں میں نے کھول دیں
 اور میں نے دیکھا
 کہ میرے ہاتھوں میں
 کوئی جگنو

اور اپنی قسمت کو
 سارے لوگوں کی قسمتوں سے بلند جانو
 ہماری مانو
 تو اب کسی اور ہاتھ کو ہاتھ مت لگانا
 میں اس سے سے
 تمام ہاتھوں
 وہ ہاتھ بھی
 جن میں پھول
 شاخوں سے بڑھ کے لطف نہواٹھائیں
 وہ ہاتھ بھی جو سدا کے محروم تھے
 اور ان کی ہتھیلیاں زخم زخم تھیں
 اور وہ ہاتھ بھی جو چراغ جیسے تھے
 اور رستے میں سنگ فرسنگ کی طرح جا بجا گڑے تھے
 وہ ہاتھ بھی
 جن کے ناخنوں کے نشان
 معصوم گردنوں پر مثال طوقِ ستم پڑے تھے
 تمام نامہرباں اور مہربان ہاتھوں سے
 دست کش یوں رہا ہوں جیسے

نہ کوئی موتی

ہتھیلیوں پر فقط مری نامراد آنکھیں دھری ہوئی تھیں

اور ان میں

قسمت کی سب لکیریں مری ہوئی تھیں

اے میرے وطن کے خوش نواؤ!

(واشنگٹن میں پاکستانی شعراء کی آمد کے موقع پر لکھی گئی)

اک عمر کے بعد تم ملے ہو

اے میرے وطن کے خوش نواؤ!

ہر ہجر کا دن تھا حشر کا دن

دوزخ تھے فراق کے الاؤ

روؤں کہ ہنسون سمجھ نہ آئے

ہاتھوں میں ہیں پھول دل میں گھاؤ زخموں کا نشہ

سقراط و مسیح کے فسانے
 تم بھی تو بہت سنا رہے تھے
 منصور و حسین سے عقیدت
 تم بھی تو بہت جتا رہے تھے
 کہتے تھے صداقتیں امر ہیں
 اوروں کو یہی بتا رہے تھے

اور اب جو ہیں جا بجا صلیبیں
 تم بانسریاں بجا رہے ہو
 اور اب جو ہے کربلا کا نقشہ
 تم مدح یزید گا رہے ہو
 جب سچ تہہ تیغ ہو رہا ہے
 تم سچ سے نظر چُرا رہے ہو

تم آئے تو ساتھ ہی تمہارے
 بچھڑے ہوئے یار یاد آئے
 اک زخم پہ تم نے ہاتھ رکھا
 اور مجھ کو ہزار یاد آئے
 وہ سارے رفیق پابجولاں
 سب کشتہ دار یاد آئے

ہم سب کا ہے ایک ہی قبیلہ
 اک دشت کے سارے ہم سفر ہیں
 کچھ وہ ہیں جو دوسروں کی خاطر
 آشفٹہ نصیب و در بدر ہیں
 کچھ وہ ہیں جو خلعت و قبا سے
 ایوانِ شہی میں معتبر ہیں

ناداں تو نہیں ہو تم کہ سمجھوں
غفلت سے یہ زہر گھولتے ہو
تھامے ہوئے مصلحت کی میزان
ہر شعر کا وزن تولتے ہو
ایسے میں سکوت، چشم پوشی
ایسا ہے کہ جھوٹ بولتے ہو

اک عمر سے عدل و صدق کی لاش
غاصب کی صلیب پر جڑی ہے
اس وقت بھی تم غزل سرا ہو
جب ظلم کی ہر گھڑی کڑی ہے
جنگل پہ لپک رہے ہیں شعلے
طاؤس کو رقص کی پڑی ہے

جی چاہتا ہے کہ تم سے پوچھوں
کیا راز اس اجتناب میں ہے
تم اتنے کٹھور ^{ظالم} تو نہیں تھے
یہ بے حسی کس حساب میں ہے
تم چپ ہو تو کس طرح سے چپ ہو
جب خلق خدا عذاب میں ہے

سوچو تو تمہیں ملا بھی کیا ہے
اک لقمہ تر قلم کی قیمت
غیرت کی فروخت کرنے والو
اک کاسہ زر قلم کی قیمت
پندار کے تاجرو بتاؤ
دربان کا در قلم کی قیمت

ہے سب کو عزیز کوئے جاناں
اس راہ میں سب جئے مرے ہیں
خود میری بیاضِ شعر میں بھی
بربادی دل کے مرثیے ہیں
میں نے بھی کیا ہے ٹوٹ کر عشق
اور ایک نہیں کئی کیے ہیں

لیکن غمِ عاشقی نہیں ہے
ایسا جو سبکِ سری سکھائے
یہ غم تو وہ خوش مآل غم ہے
جو کوہ سے جوئے شیر لائے
تیشے کا ہنر جنوں کو بخشے
جو قیس کو کوہکن بنائے

اے حیلہ گرانِ شہرِ شیریں
آیا ہوں پہاڑ کاٹ کر میں
ہے بے وطنی گواہ میری
ہر چند پھرا ہوں در بدر میں
بیچا نہ غرور نے نوازی
ایسا بھی نہ تھا سبک ہنر میں

تم بھی کبھی ہمنا تھے میرے
پھر آج تمہیں یہ کیا ہوا ہے
مٹی کے وقار کو نہ پچو
یہ عہدِ ستم، جہاد کا ہے
دریوزہ گری کے مقبروں سے
زنداں کی فصیل خوشنما ہے

کب ایک ہی رُت رہی ہمیشہ
 یہ ظلم کی فصل بھی کٹے گی
 جب حرف کہے گا تم بہ اذنی
 مرتی ہوئی خاک جی اٹھے گی
 لیلائے وطن کے پیرہن میں
 بارود کی بُو نہیں رہے گی

اے میرے سارے لوگو!

اب مرے دوسرے بازو پہ وہ شمشیر ہے جو
 اس سے پہلے بھی مرا نصف بدن کاٹ چکی
 اسی بندوق کی نالی ہے مری سمت کہ جو
 اس سے پہلے مری شہ رگ کا لہو چاٹ چکی

پھر وہی آگ در آئی ہے مری گلیوں میں
 پھر مرے شہر میں بارود کی بُو پھیلی ہے
 پھر سے ”تُو کون ہے میں کون ہوں“ آپس میں سوال
 پھر وہی سوچ میانِ من و تُو پھیلی ہے

پھر باندھیں گے ابروؤں کے دوہے
 پھر مدحِ رخ و دہن کہیں گے
 ٹھہرائیں گے ان لبوں کو مطلع
 جاناں کے لیے سخن کہیں گے
 افسانہ یار و قصہ دل
 پھر انجمن انجمن کہیں گے

مری بستی سے پرے بھی مرے دشمن ہوں گے
پر یہاں کب کوئی اغیار کا لشکر اترا
آشنا ہاتھ ہی اکثر مری جانب لپکے
میرے سینے میں سدا اپنا ہی خنجر اترا

پھر وہی خوف کی دیوار تذبذب کی فضا
پھر ہوئیں عام وہی اہل ریا کی باتیں
نعرۂ حُبِ وطن مالِ تجارت کی طرح
جنسِ ارزاں کی طرح دینِ خدا کی باتیں

اس سے پہلے بھی تو ایسی ہی گھڑی آئی تھی
صبحِ وحشت کی طرح شامِ غریباں کی طرح
اس سے پہلے بھی تو پیمانِ وفا ٹوٹے تھے
شیشہٴ دل کی طرح آئینہٴ جاں کی طرح

پھر کہاں احمریں ہونٹوں پہ دعاؤں کے دیے
پھر کہاں شبنمیں چہروں پہ رفاقت کی ردا
صندلیں پاؤں سے مستانہ روی روٹھ گئی
مرمریں ہاتھوں پہ جل بچھ گیا انکارِ حنا مسگری

دل نشیں آنکھوں میں فرقت زدہ کا جل رویا
شاخِ بازو کے لیے زلف کا بادل رویا
مثلِ پیراہنِ گل پھر سے بدن چاک ہوئے
جیسے اپنوں کی کمانوں میں ہوں اغیار کے تیر
اس سے پہلے بھی ہوا چاندِ محبت کا دو نیم
نوکِ دشنہ سے کھچی تھی مری دھرتی پہ لکیر

آج ایسا نہیں، ایسا نہیں ہونے دینا
اے مرے سوختہ جانو مرے پیارے لوگو
اب کے گر زلزلے آئے تو قیامت ہوگی
میرے دل گیر مرے درد کے مارے لوگو
کسی غاصب کسی ظالم کسی قاتل کے لیے
خود کو تقسیم نہ کرنا مرے سارے لوگو

urduinpage.com

نامہٴ جاناں

مدتوں بعد ملا نامہٴ جاناں لیکن
نہ کوئی دل کی حکایت نہ کوئی پیار کی بات
نہ کسی حرف میں محرومی جاں کا قصہ
نہ کسی لفظ میں بھولے ہوئے اقرار کی بات
نہ کسی سطر پہ بھگے ہوئے کاجل کی لکیر
نہ کہیں ذکر جدائی کا نہ دیدار کی بات

خاروں کی تجارت

اب تو بس بردہ فروشی ہے جدھر بھی جاؤ
اب تو ہر کوچہ و گومصر کا بازار لگے
سر دربار ستادہ ہیں بیاضیں لے کر
وہ جو کچھ دوست کبھی صاحب کردار لگے
غیرت عشق کہ کل مال تجارت میں نہ تھی
آج دیکھو تو ہیں انبار کے انبار لگے

ایسا آسیب زدہ شہر کہ دیکھا نہ سنا
ایسی دہشت ہے کہ پتھر ہوئے سب کے بازو
در و دیوار خرابات وہی ہیں لیکن
نہ کہیں قلقل مینا ہے نہ گل بانگ سبو
بے دلی شیوہ ارباب محبت ٹھہرا
اب کوئی آئے کہ جائے "تتنا ہو یا ہو"

بس وہی ایک ہی مضمون، کہ مرے شہر کے لوگ
کیسے سہمے ہوئے رہتے ہیں گھروں میں اپنے
اتنی بے نام خموشی ہے کہ دیوانے بھی
کوئی سودا نہیں رکھتے ہیں سروں میں اپنے
اب قفس ہی کو نشیمن کا بدل جان لیا
اب کہاں طاقت پرواز پروں میں اپنے

وہ جو دو چار سُبُوکش تھے کہ جن کے دم سے
گردش جام بھی تھی رونق میخانہ بھی تھی
وہ جو دو چار نواگر تھے کہ جن کے ہوتے
حرمتِ نغمہ بھی تھی جرأتِ زندانہ بھی تھی
کوئی مقتل کوئی زنداں کوئی پردیس گیا
چند ہی تھے کہ روش جن کی جداگانہ بھی تھی

○

غرورِ جاں کو مرے پار بیچ دیتے ہیں
قبا کی حرص میں دستار بیچ دیتے ہیں

یہ لوگ کیا ہیں کہ دو چار خواہشوں کے لیے
تمام عمر کا پندار بیچ دیتے ہیں

جنونِ زینت و آرائشِ مکاں کے لیے
کئی مکیں در و دیوار بیچ دیتے ہیں

ذرا بھی نرخی ہو بالا تو تاجرانِ حرم
گلیم و جُتہ و دستار بیچ دیتے ہیں

بس اتنا فرق ہے یوسف میں اور مجھ میں فراز
کہ اس کو غیر مجھے یار بیچ دیتے ہیں

○

چاک پیرا ہنسی گل کو صبا جانتی ہے
مستی شوق کہاں بندِ قبا جانتی ہے

ہم تو بدنامِ محبت تھے سو رسوا ٹھہرے
ناصحوں کو بھی مگر خلقِ خدا جانتی ہے

کون طاقوں پہ رہا کون سرِ راہگذر
شہر کے سارے چراغوں کو ہوا جانتی ہے

ہوسِ انعام سمجھتی ہے کرم کو تیرے
اور محبت ہے کہ احساں کو سزا جانتی ہے

آواز دے کے زندگی ہر بار چھپ گئی
ہم ایسے سادہ دل تھے کہ ہر بار آ گئے
سورج کی دوستی پہ جنہیں ناز تھا فراز
وہ بھی تو زیرِ سایہ دیوار آ گئے

○

یوسف نہ تھے مگر سرِ بازار آ گئے
خوش فہمیاں یہ تھیں کہ خریدار آ گئے
ہم کج ادا چراغ کہ جب بھی ہوا چلی
طاقوں کو چھوڑ کر سرِ دیوار آ گئے
پھر اس طرح ہوا مجھے مقتل میں چھوڑ کر
سب چارہ ساز جانبِ دربار آ گئے
اب دل میں حوصلہ نہ سکت بازوؤں میں ہے
اب کے مقابلے پہ مرے یار آ گئے

سیا کھویری

کسی کا کاسہ سر ہے فضا میں سرگرداں
کوئی نگارِ دل آرا دو نیم ہو کے گرا
تڑخ گیا ہے کسی کا بدن صراحی سا
کسی کا شیشہ جاں دستِ ناتواں سے گرا

دلوں پہ برق گری سنگِ محتسب کی طرح
نہ کوئی رند نہ رطلِ گراں سلامت ہے
بساطِ میکدہ ویراں ہوئی تو غم کیسا
خوشا کہ مسندِ پیرِ مغاں سلامت ہے

مسندِ پیرِ مغاں

اڑا کے بادِ فنا لے گئی ہے شہر کا شہر
نہ بام و درر ہے باقی نہ جسم و جاں میرے
کسے کسے میں پکاروں کسے کسے روؤں
تڑپ رہے ہیں شناسا کہاں کہاں میرے

○

آشنا کوئی سرِ شہرِ شتمگر نہ ملا
اب کے آئے تو کسی ہاتھ میں پتھر نہ ملا

سارے دشمن مری گلیوں کی کمیں گاہ میں تھے
کوئی لشکر بھی مجھے شہر کے باہر نہ ملا

ہم بھی پتھر تھے مگر کیسا مقدر لائے
سب خدا ساز ملے کوئی صنم اگر نہ ملا

نظم میخانہ کچھ ایسا ہی رہا ہے کہ ہمیں
کبھی ساقی کبھی مینا کبھی ساغر نہ ملا

○

زندگی سے یہی گلہ ہے مجھے
تو بہت دیر سے ملا ہے مجھے

تو محبت سے کوئی چال تو چل
ہار جانے کا حوصلہ ہے مجھے

دل دھڑکتا نہیں ٹپکتا ہے
کل جو خواہش تھی آبلہ ہے مجھے

ہم سفر چاہیے، ہجوم نہیں
اک مسافر بھی قافلہ ہے مجھے

کوہکن ہو کہ قیس ہو کہ فراز
سب میں اک شخص ہی ملا ہے مجھے

ہم ہی محروم تھے ایسے کہ فقط تو ہی نہیں
ہم جسے ڈھونڈنے نکلے وہی اکثر نہ ملا

دیکھ پندار اُن آشفته سروں کا کہ جنہیں
بخت منصور ملا، تخت سکندر نہ ملا

اب جو تجدیدِ رفاقت ہے تو پھر ٹوٹ کے مل
دل ہے آئینہ تو پھر ہاتھ جھجک کر نہ ملا

لاکھ بے مہر سہی دوست تو رکھتے ہو فراز
ان کو دیکھو کہ جنہیں کوئی ستمگر نہ ملا

شہر میں اب کوئی دیوانہ رہا ہو کہ نہ ہو
مرگِ انبوہ تو ہے جشنِ بپا ہو کہ نہ ہو

شورِ مستاں تو بہت ہے مگر اس فصل میں بھی
ہاتھ اٹھیں یا نہ اٹھیں چاکِ قبا ہو کہ نہ ہو

یادِ یاراں بہت آتی ہے مگر سوچتے ہیں
اب وطن میں کوئی اپنا بھی رہا ہو کہ نہ ہو

دل کو سو جھا تو ہے مضمون تری خوش قامتی کا
ہم سے کوتاہ بیانوں سے ادا ہو کہ نہ ہو

شکر کر اے دل احسان فراموش کہ تو
درخویرِ رنجش بے جا بھی رہا ہو کہ نہ ہو

آخری تیر شکاری کا مری گھات میں ہے
پھر مرے بعد کوئی نغمہ سرا ہو کہ نہ ہو

○

حیران ہوں خود کو دیکھ کر میں
ایسا تو نہیں تھا عمر بھر میں

وہ زندہ دلی کہاں گئی ہے
ہنستا تھا جب اپنے حال پر میں

آدابِ جنونِ عاشقی سے
ایسا بھی نہیں تھا بے خبر میں

واسوخت کبھی نہ میں نے لکھی
رویہ بھی کبھی جو ٹوٹ کر میں

صیاد پرست جو بھی سمجھیں
زندوں کو سمجھ سکا نہ گھر میں

تھا میرا گریز بھی تصادم
تھا دامِ عدو سے بانجر میں

یہ میرا چلن نہ تھا کہ رہتا
لب دوختہ و فادہ سر میں

شعلے کی طرح فصیلِ شب سے
نکلا ہوں حصار توڑ کر میں

سقراط نہ تھا پہ سچ کی خاطر
پیتا رہا زہر، بیشتر میں

منصور و مسیح گو نہیں تھا
ہر عہد میں تھا صلیب پر میں

گوتم کی طرح رشی نہیں تھا
لیکن نکلا ہوں تاج کے گھر میں

جب شہر دوکانِ شیشہ گر تھا
سب سنگ بدست تھے، مگر میں

اے شام کے آخری پرندے
میں بھی ترے ساتھ ہوں ٹھہر میں

تو بھی ہے مری طرح اکیلا
تنہا سفروں کا ہم سفر میں

ٹوٹا ہوا تیرے تیرے دل میں
اور اپنے لہو میں تربتر میں

تو میری طرح ہے بے نشیمن
اور تیری طرح ہوں بے شجر میں

○
بے نیازانہ ہمیشہ کی طرح ملتا ہے
اہلِ دل سے بھی وہ دنیا کی طرح ملتا ہے

کوچہ یار میں حیراں ہوں کہ کس کو دیکھوں
ہر کوئی نقشِ کفِ پاکی طرح ملتا ہے

ہم وہاں ہیں کہ جہاں چشم کشائی کا صلہ
آنکھ کو زخمِ تماشا کی طرح ملتا ہے

ہر ستمگر کے محبت بھرے لہجے پہ نہ جا
کبھی صحرا بھی تو دریا کی طرح ملتا ہے

اب ہمیں خواہشِ درماں جو نہیں ہے تو فراز
جو بھی ملتا ہے مسیحا کی طرح ملتا ہے

○
ناخوش ہیں کبھی بُت، کبھی ناراض حرم ہے
ہم دل زدگاں کا نہ خدا ہے نہ صنم ہے

جو لکھ نہیں سکتا صفِ مرگاں پہ رقم ہے
”گو ہاتھ میں جنبش نہیں آنکھوں میں تو دم ہے“

انصاف کہاں اب تو فقط فیصلہ ہو گا
میں پا بہ سلاسل، کفِ دشمن میں قلم ہے

ترکش کا گماں ہوتا ہے بسمل کے بدن پر
تیر اتنے لگے جسم کماں کی طرح خم ہے

یہ کیسی رفاقت ہے نہ ملنا نہ پچھڑنا
یہ کیسی وفا ہے کہ نہ تریاق نہ سم ہے
کیا مرگِ محبت کا ہوا رنجِ تجھے بھی
اے زود فراموش تری آنکھ بھی نم ہے
جھیلے ہیں جو دکھ تُو نے فرازِ اپنی جگہ ہیں
پر تم پہ جو گزری ہے وہ اوروں سے تو کم ہے

○
قربت بھی نہیں دل سے اُتر بھی نہیں جاتا
وہ شخص کوئی فیصلہ کر بھی نہیں جاتا

آنکھیں ہیں کہ خالی نہیں رہتی ہیں لہو سے
اور زخمِ جدائی ہے کہ بھر بھی نہیں جاتا

وہ راحتِ جاں ہے مگر اس دربدری میں
ایسا ہے کہ اب دھیان اُدھر بھی نہیں جاتا

ہم دوہری اڈیت کے گرفتار مسافر
پاؤں بھی ہیں شل، شوقِ سفر بھی نہیں جاتا

دل کو تری چاہت پہ بھروسہ بھی بہت ہے
اور تجھ سے پچھڑ جانے کا ڈر بھی نہیں جاتا
پاگل ہوئے جاتے ہو فراز اس سے ملے کیا
اتنی سی خوشی سے کوئی مر بھی نہیں جاتا

○

جہاں بھی جانا تو آنکھوں میں خواب بھر لانا
یہ کیا کہ دل کو ہمیشہ اُداس کر لانا
میں برف برف رتوں میں چلا تو اس نے کہا
پلٹ کے آنا تو کشتی میں دُھوپ بھر لانا
بھلی لگی ہمیں خوشقامتی کسی کی، مگر
نصیب میں کہاں اس سرو کا ثمر لانا
پیام کیسا، مگر ہو سکے تو اے قاصد
کبھی کوئی خبرِ یارِ بے خبر لانا
فراز اب کے جب آؤ دیارِ جاناں میں
بجائے تحفہ دل، ارمغانِ سر لانا

مری زمیں پستیوں سے مجھ کو پکارتی ہے
کوئی بشارت مرے خدا اب زوال کی ہو

ہے کون اپنی طرح کہ جس نے غم جہاں کے
ستم بھی جھیلے ہوں عاشقی بھی کمال کی ہو

غزل کہی تو لہو بدن سے نچڑ گیا ہے
کہ جیسے صحرائے مرگ، وادی خیال کی ہو

فراز زندہ ہوں اب تلک میں تو شدتوں سے
کہ مرنے جاؤں جو زندگی اعتدال کی ہو

سپردگی شاخ گل کی، وحشت غزال کی ہو
جو اس طرح ہو تو دوستی پھر کمال کی ہو

ہجومِ اہل طلب ستادہ تھا جب وہ گزرا
مگر کسی نے جو عرضِ غم کی مجال کی ہو

کوئی تو ایسا ہو جس پر اس کا گمان گزرے
کہیں کہیں تو مشابہتِ خدّ و خال کی ہو

وہ چند سانسوں کے واسطے کیوں انا کو نیچے
کہ عمر بھر جس نے زندگی پائمال کی ہو

گرچہ پہلا سا اجتناب نہیں
پھر بھی کم کم سپردگی ہے ابھی
کیسا موسم ہے کچھ نہیں گھلتا
بوندا باندی بھی دھوپ بھی ہے ابھی
خود کلامی میں کب یہ نشہ تھا
جس طرح رُوبرو کوئی ہے ابھی

قربتیں لاکھ خوبصورت ہوں
دُوریوں میں بھی دلکشی ہے ابھی

فصلِ گل میں بہار پہلا گلاب
کس کی زلفوں میں ٹانکتی ہے ابھی

صبح نارنج کے شگوفوں کی
کس کو سوغات بھیجتی ہے ابھی

رات کس ماہ و ش کی چاہت میں
شبِ نمستاں سجا رہی ہے ابھی

○
اؤل اؤل کی دوستی ہے ابھی
اک غزل ہے کہ ہو رہی ہے ابھی

میں بھی شہرِ وفا میں نو وارد
وہ بھی رُک رُک کے چل رہی ہے ابھی

میں بھی ایسا کہاں کا زود شناس
وہ بھی لگتا ہے سوچتی ہے ابھی

دل کی وارفتگی ہے اپنی جگہ
پھر بھی کچھ احتیاط سی ہے ابھی

میں بھی کس وادی خیال میں تھا
برف سی دل پہ گر رہی ہے ابھی

میں تو سمجھا تھا بھر چکے سبھی زخم
داغ شاید کوئی کوئی ہے ابھی

دُور دیسوں سے کالے کوسوں سے
کوئی آواز آ رہی ہے ابھی

زندگی گونے نامرادی سے
کس کو مُڑ مُڑ کے دیکھتی ہے ابھی

اس قدر کھچ گئی ہے جاں کی کماں
ایسا لگتا ہے ٹوٹی ہے ابھی

ایسا لگتا ہے خلوتِ جاں میں
وہ جو اک شخص تھا وہی ہے ابھی

مدتیں ہو گئیں فراز مگر
وہ جو دیوانگی کہ تھی ہے ابھی

○
جب سب کے دلوں میں گھر کرے تُو
پھر کیوں ہمیں در بدر کرے تُو

یہ حال ہے شام سے تو اے دل
مشکل ہے کہ اب سحر کرے تُو

آنکھوں میں نشان تک نہ چھوڑے
خوابوں کی طرح سفر کرے تُو

اتنا بھی گریز اہلِ دل سے
کوئی نہ کرے مگر کرے تُو

خوشبو ہو کہ نغمہ ہو کہ تارا
ہر ایک کو نامہ بر کرے تُو
جب تُو نہیں اس کا آشنا تک
کیوں ظلم فراز پر کرے تُو

○
اندھیرا ہے تو تہمت شام پر نہیں
وہ میرا آتشیں رُخ بام پر نہیں

بہت سے ہمنوایانِ چمن نے
نظر دانے پہ رکھی دام پر نہیں

ہمیشہ سے وفا کارِ زیاں ہے
مگر اپنی نظر انجام پر نہیں

کبھی ایسی نہ تھی لیلائے فرقت
کوئی تارا قبائے شام پر نہیں

ہماری تشنگی کا حال دیکھو
نظر ساقی پہ ہے، لب جام پر نہیں
محبت زندگی بھر کا سفر ہے
کوئی منزل یہاں دو گام پر نہیں
یہ دل مائل ہے اک سادہ ادا پر
کسی مہوش، کسی گلفام پر نہیں

خدا وہ دن نہ دکھلائے کہ دیکھیں
یہ بستی اب ہمارے نام پر نہیں

دوکانِ مے فروشاں میں مقدم
شکستِ دل، شکستِ جام پر نہیں

بیادِ فیض

قلم بدست ہوں حیران ہوں کہ کیا لکھوں
میں تیری بات کہ دنیا کا تذکرہ لکھوں

لکھوں کہ تُو نے محبت کی روشنی لکھی
ترے سخن کو ستاروں کا قافلہ لکھوں

جہاں یزید بہت ہوں، حسینؑ اکیلا ہو
تو کیوں نہ اپنی زمیں کو بھی کربلا لکھوں

ترے بغیر ہے ہر نقش ”نقشِ فریادی“
تو پھول ”دستِ صبا“ پر ہے آبلہ لکھوں

مثال ”دستِ تہہ سنگ“ تھی وفا ان کی
 سو کس طرح انہیں یارانِ باصفا لکھوں
 حدیثِ کوچہ قاتل ہے نامہ زنداں
 سو اس کو قصہ تعزیرِ ناروا لکھوں
 جگہ جگہ ہیں ”صلیبیں مرے درتچے میں“
 سو اسمِ عیسیٰ و منصور جا بجا لکھوں

○

اب وہ منظر نہ وہ چہرے ہی نظر آتے ہیں
 مجھ کو معلوم نہ تھا خواب بھی مر جاتے ہیں

جانے کس حال میں ہم ہیں کہ ہمیں دیکھ کے سب
 ایک پل کے لیے رکتے ہیں گزر جاتے ہیں

ساقیا تُو نے تو میخانے کا یہ حال کیا
 رند اب محتسب شہر کے گن گاتے ہیں

طعنہ نشہ نہ دو سب کو کہ کچھ سوختے جاں
 شدتِ تشنہ لہی سے بھی بہک جاتے ہیں

گرفتہ دل ہے بہت ”شامِ شہر یاراں“ آج
 کہاں ہے تُو کہ تجھے حال دلبرا لکھوں
 کہاں گیا ہے ”مرے دل مرے مسافر“ تُو
 کہ میں تجھے رہ و منزل کا ماجرا لکھوں
 تو مجھ کو چھوڑ گیا لکھ کے ”نسخہ ہائے وفا“
 میں کس طرح تجھے اے دوست بے وفا لکھوں
 ”شہیدِ جسم سلامت اٹھائے جاتے ہیں“
 خدا نکرده کہ میں تیرا مرثیہ لکھوں

جیسے تجدید تعلق کی بھی رُت ہو کوئی
زخم بھرتے ہیں تو غمخوار بھی آ جاتے ہیں

احتیاط اہلِ محبت کہ اسی شہر میں لوگ
گل بدست آتے ہیں اور پابہ رسن جاتے ہیں

سنگ دل ہے وہ تو کیوں اس کا گلہ میں نے کیا
جبکہ خود پتھر کو بُت، بُت کو خدا میں نے کیا

کیسے نامانوس لفظوں کی کہانی تھا وہ شخص
اس کو کتنی مشکلوں سے ترجمہ میں نے کیا

وہ مری پہلی محبت وہ مری پہلی شکست
پھر تو پیمانِ وفا سو مرتبہ میں نے کیا

ہوں سزاوار سزا کیوں جب مقدر میں مرے
جو بھی اس جانِ جہاں نے لکھ دیا میں نے کیا

وہ ٹھہرتا کیا کہ گزرا تک نہیں جس کے لیے
گھر تو گھر ہر راستہ آراستہ میں نے کیا

مجھ پہ اپنا جرم ثابت ہو نہ ہو لیکن فرار
لوگ کہتے ہیں کہ اس کو بے وفا میں نے کیا

پردیس میں جاتے سال کی آخری رات

جاتے سال کی آخری شب ہے
چہل چراغ کی روشنیوں سے
بادۂ گلگلوں کی رنگت سے
جگر جگر کرتے پیمانے
جیسے جاتے سال کی گھڑیاں
پون سے دیپ کی آخری قربت
جیسے دید کی آخری ساعت
جلتی بجھتی سی پھلجھڑیاں
آؤ آخری رات ہے سال کی

دل کہتا ہے شوق وصال کی
سب شمعیں ساری خوشبوئیں
تن من میں رس بس جانے دو
دیکھو آج کی رات ستارے
گم گم ہیں آکاش کنارے
جاگ رہے ہیں سوچ رہے ہیں
جاتے سال کی آخری شب ہے
کل کا سورج کیسا ہو گا

○
گلہ فضول تھا عہد وفا کے ہوتے ہوئے
سوچ رہا ستم ناروا کے ہوتے ہوئے

یہ قربتوں میں عجب فاصلے پڑے کہ مجھے
ہے آشنا کی طلب، آشنا کے ہوتے ہوئے

وہ حیلہ گر ہیں جو مجبوریاں شمار کریں
چراغ ہم نے جلانے ہوا کے ہوتے ہوئے

نہ چاہنے پہ بھی تجھ کو خدا سے مانگ لیا
یہ حال ہے دل بے مدعا کے ہوتے ہوئے

نہ کر کسی پہ بھروسا کہ کشتیاں ڈوبیں
خدا کے ہوتے ہوئے ناخدا کے ہوتے ہوئے
مگر یہ اہل ریا کس قدر برہنہ ہیں
گلیم و دلق و عبا و قبا کے ہوتے ہوئے

کسے خبر ہے کہ کاسہ بدست پھرتے ہیں
بہت سے لوگ سروں پر ہما کے ہوتے ہوئے

فراز ایسے بھی لمحے کبھی کبھی آئے
کہ دل گرفتہ رہا دلربا کے ہوتے ہوئے

شام اور قریہ ملال کی شام
تارا تارا ہوئی خیال کی شام

پھر وہی دردِ انتظار کی آگ
پھر وہی وعدہ وصال کی شام

یادِ یارانِ زود رنج کے زخم
پُرششِ حال و اندمال کی شام

تُو نہ دیکھے مرے جنوں کا زوال
میں نہ دیکھوں ترے جمال کی شام

ایک تیار دار کیا آیا
مہک اٹھی ہے ہسپتال کی شام
اے خدا کوئی صبحِ آسودہ
اے خدا کوئی اعتدال کی شام
بھولتی ہی نہیں فراز مجھے
اس کے آنے کے احتمال کی شام

ابو جہاد

ابو جہاد مرا دل لہو لہو ہے مگر
معاف کر کہ ترے دشمنوں کے ساتھ ہیں ہم
ترا جنوں ترا ایثار محترم لیکن
جو سچ کہوں تو ترے قاتلوں کے ساتھ ہیں ہم
ہم ہی تو ہیں وہ ستمگر کہ مصلحت جن کی
دراز دستی قاتل کا دل بڑھاتی ہے
ہم اس قبیلہ عشاق سے نہیں کہ جنہیں
ندیم دوست سے خوشبوئے دوست آتی ہے

ابو جہاد ہمارا جہاد ایک سا ہے
وہ سرزمین تری ہو کہ سرزمین میری
رہِ وفا میں ترا خون بہے کہ میرا لہو
دریدہ ہو ترا دامن کہ آستین میری

چلیں گے ساتھ رفاقت کے پرچموں کے لیے
جہاں جہاں سے بھی ساتھی ہمیں پکاریں گے
اگر ہے دشمن و خنجر زبان قاتل کی
تو ہم بھی حرفِ وفا کی زرہ سنواریں گے

جو تیرے دل میں تپکتا تھا آبلے کی طرح
وہی تو دکھ ہے جو چھالا مری زبان کا ہے
ہم اک سناں کے ہدف ایک تیر کے بسمل
اگر ہے فرق تو بس ہاتھ یا کمان کا ہے

تُو دشتِ بے وطنی میں لہو لہان ہوا
ہم اپنے گھر میں ہی سینہ نگار پھرتے ہیں
غلامِ گردشِ زنداں سے صحنِ مقتل تک
ابھی رسن بہ گلو میرے یار پھرتے ہیں

وہ جس نے خون اچھالا ترے شہیدوں کا
اُسی کی تیغ ہمارے سروں پہ چمکی ہے
وہی تو ایک ہے جلا د جس کے ہاتھوں نے
ہر اک چراغ سے چہرے کی لو قلم کی ہے

○
کوئی احسان چشمِ یار پر نہیں
ہم اس کے ہیں مگر اس کو خبر نہیں

عجب نقشہ ہے مستانہ روی میں
خیالِ منزل و زادِ سفر نہیں

محبت اپنا اپنا تجربہ ہے
یہاں فرہاد و مجنوں معتبر نہیں

بہت سے خوبصورت لوگ دیکھے
مگر ایسا ہے تجھ کو دیکھ کر نہیں

فراز اس کی گلی سے پھر نہ آیا
وہ دیوانہ سہی پر در بدر نہیں

○
لگی ہے آگ پر کوئی بھی گھر نہیں
ابھی تک جلنے والوں کو خبر نہیں

عجب نقشہ ہے شہر بے اماں کا
کسی کا سر کسی کے دوش پر نہیں

یہ بیگانہ روی ہے ہمہوں میں
مسافر کو مسافر کی خبر نہیں

ہوا کی سلطنت میں کیا بھروسا
چراغِ جاں ادھر ہے اور ادھر نہیں

پرندوں کو رہائی مل چکی ہے
اگر ہو جرأتِ پرواز، پر نہیں

بھلا ہوا ہم گناہگاروں نے ضد نہیں کی
سمیٹ کر لے گیا ہے ناصح ثواب سارے
فراز کس نے مرے مقدر میں لکھ دیے ہیں
بس ایک دریا کی دوستی میں سراب سارے

نہ سہہ سکا جب مسافتوں کے عذاب سارے
تو کر گئے کوچ میری آنکھوں سے خواب سارے

بیاض دل پر غزل کی صورت رقم کیے ہیں
ترے کرم بھی، ترے ستم بھی، حساب سارے

بہار آئی ہے تم بھی آؤ ادھر سے گزرو
کہ دیکھنا چاہتے ہیں تم کو گلاب سارے

یہ سانحہ ہے کہ واعظوں سے اُلجھ پڑے ہم
یہ واقعہ ہے کہ پی رہے تھے شراب سارے

پس زنداں کوئی ہو گا سرِ مقتل کوئی ہو گا
بنے گی اس طرح تصویرِ یاراں ہم نہ کہتے تھے
فرازِ اہلِ ہوس نے شہرِ دشمن ہم کو ٹھہرایا
خطا یہ تھی کہ مدحِ شہرِ یاراں ہم نہ کہتے تھے

○

اماں مانگو نہ ان سے دلفگاراں ہم نہ کہتے تھے
غنیمِ شہر میں چابک سواراں ہم نہ کہتے تھے

خزاں نے تو فقط ملبوس چھینے تھے درختوں سے
صلیبیں بھی تراشے گی بہاراں ہم نہ کہتے تھے

ترس جائیں گی ہم سے بے نواؤں کو تری گلیاں
ہمارے بعد اے شہرِ نگاراں ہم نہ کہتے تھے

جہاں میلہ لگا ہے ناصحوں کا نمگساروں کا
وہی ہے کوچہ بے اعتباراں ہم نہ کہتے تھے

جب فصلِ گل میں فکرِ رفو اہلِ دل کو تھی
اس رُت میں بھی دریدہ جگر تو رہا کہ میں
کل جب رُکے گا بازوئے قاتل تو دیکھنا
اے اہلِ شہر تم تھے شہیدِ وفا کہ میں
کل جب تھے گی خون کی بارش تو سوچنا
تم تھے عدو کی صف میں سرِ کربلا کہ میں

urduinpage.com

کل رات ہم سخن کوئی بُت تھا خدا کہ میں
میں سوچ ہی رہا تھا کہ دل نے کہا کہ میں

تھا کون جو گرہ پہ گرہ ڈالتا رہا
اب یہ بتا کہ عقدہ کشا تو ہوا کہ میں

جب سارا شہر برف کے پیراہنوں میں تھا
ان موسموں میں لوگ تھے شعلہ قبا کہ میں

جب دوست اپنے اپنے چراغوں کے غم میں تھے
تب آنندھیوں کی زد پہ کوئی اور تھا کہ میں

اپنا دار پر کھنچنا کیوں لگا عجب سب کو
گشتگانِ شب کی تو ان گنت مثالیں تھیں
خونِ بے گناہاں کو جب بھی بیچ کر آئے
دوستوں کے شانوں پر زرنگار مثالیں تھیں

پیشہ ور گواہوں کی اور بھی مثالیں تھیں
مجھ کو قتل کرنے میں منصفوں کی چالیں تھیں

آدھی رات بستی میں نقب زن جب آئے تھے
جھانجھریں تھیں پاؤں میں ہاتھ میں کدالیں تھیں

سادہ دل تماشائی پھر فریب کھا بیٹھے
بھیڑیوں کے جسموں پر ہر نیوں کی کھالیں تھیں

کچھ درخت ایسے تھے فصلِ گل میں بھی جن پر
زرد زرد پتے تھے خشک خشک چھالیں تھیں

یہ کیا آج چارہ گروں کو ہوا
دوا کی بجائے دُعا کر چلے
نوا سنج سارا قفس ہے فراز
یہاں تک تو ہم بے نوا کر چلے

بہت سیر گُل اے صبا کر چلے
یہاں تک کہ دل کو قبا کر چلے
وہ تیری گلی تھی کہ شہرِ عُدو
جدھر بھی گئے سر اٹھا کر چلے
جو احوال اپنا ہوا سو ہوا
عبث دوستوں کو خفا کر چلے
یہ محفل تری، اہل محفل ترے
ہمارا تھا کیا ہم تو آ کر چلے

○

urduinpage.com

بہت سیر گُل اے صبا کر چلے
یہاں تک کہ دل کو قبا کر چلے

وہ تیری گلی تھی کہ شہرِ عُدو
جدھر بھی گئے سر اٹھا کر چلے

جو احوال اپنا ہوا سو ہوا
عبث دوستوں کو خفا کر چلے

یہ محفل تری، اہل محفل ترے
ہمارا تھا کیا ہم تو آ کر چلے

یہ دیکھ تجھ سے وفا کی کہ بے وفائی کی
چلو میں اور کہیں مبتلا رہا سو رہا
ترے نصیب اگر جا لگے کنارے سے
وگرنہ سیلِ زمانہ میں جو بہا سو بہا
شکست و فتح مرا مسئلہ نہیں ہے فراز
میں زندگی سے نبرد آزما رہا سو رہا

urduinpage.com

جو حرفِ حق تھا وہی جا بجا کہا سو کہا
بلا سے شہر میں میرا لہو بہا سو بہا

ہمی کو اہلِ جہاں سے تھا اختلاف، سو ہے
ہمی نے اہلِ جہاں کا ستم سہا سو سہا

جسے جسے نہیں چاہا اُسے اُسے چاہا
جہاں جہاں بھی مرا دل نہیں رہا سو رہا

نہ دوسروں سے ندامت نہ خود سے شرمندہ
کہ جو کیا سو کیا اور جو کہا سو کہا

ایک مُدّت ہوئی لیلائے وطن سے پچھڑے
اب بھی رستے ہیں مگر زخم پرانے میرے
جب سے صرصر مرے گلشن میں چلی ہے تب سے
برگِ آوارہ کی مانند ٹھکانے میرے

آج اس شہر کل اُس شہر کا رستہ لینا
”ہائے کیا چیز غریب الوطنی ہوتی ہے“
یہ سفر اتنا مسلسل ہے کہ تھک ہار کے بھی
”بیٹھ جاتا ہوں جہاں چھاؤں گھنی ہوتی ہے“

تو بھی ایسا ہی دل آرام شجر ہے جس نے
مجھ کو اس دشتِ قیامت سے بچائے رکھا
ایک آشفٹہ سر و آبلہ پا کی خاطر
کبھی زلفوں کبھی پلکوں کو بچھائے رکھا

بچ ہائیکر

میں کہ دو روز کا مہمان ترے شہر میں تھا
اب چلا ہوں تو کوئی فیصلہ کر بھی نہ سکوں
زندگی کی یہ گھڑی ٹوٹتا پل ہو جیسے
کہ ٹھہر بھی نہ سکوں اور گزر بھی نہ سکوں

مہرباں ہیں تری آنکھیں مگر اے مونسِ جاں
ان سے ہر زخمِ تمنا تو نہیں بھر سکتا
ایسی بے نام مسافت ہو تو منزل کیسی
کوئی بستی ہو بسیرا ہی نہیں کر سکتا




RASHID SAHIL

دکھ تو ہر وقت تعاقب میں رہا کرتے ہیں
یوں پناہوں میں کہاں تک کوئی رہ سکتا ہے
کب تک ریت کی دیوار سنبھالے کوئی
وہ تھکن ہے کہ مرا جسم بھی ڈھ سکتا ہے

اجنبی شہر نئے لوگ پرانی گلیاں
زندگی ایسے قرائن میں کٹے گی کیسے
تیری چاہت بھی مقدس تری قربت بھی بہشت
دیس پردیس کی تفریق گھٹے گی کیسے

ناگزیر آج ہوا جیسے بچھڑنا اپنا
کل کسی روز ملاقات بھی امکان میں ہے
میں یہ پیراہن جاں کیسے بدل سکتا ہوں
کہ ترا ہاتھ مرے دل کے گریبان میں ہے

جہاں بھی جانا تو آنکھوں میں خواب بھر لانا
یہ کیا کہ دل کو ہمیشہ اداس کر لانا



فراز کی شاعری غم دوراں اور غم جاناں ہے
ایک حسین سنگم ہے۔ ان کی غزلیں اس
تمام کرب و الم کی غمازی کرتی ہیں جس
سے ایک حساس اور رومانٹک شاعر کو دوچار
ہونا پڑتا ہے۔ ان کی نظمیں غم دوراں کی
بھرپور ترجمانی کرتی ہیں اور ان کی کہی
ہوئی بات ”جو سنتا ہے اسی کی داستان
معلوم ہوتی ہے۔“

کنور مہندر سنگھ بیدی سحر

www.boetrymania.com
urduinpage.com